

Andrew slapp ikki upp í part

Andrew av Fløtum slapp ikki við føroyska fót bólt landsliðnum til venjingardystin í Póllandi, men tá ið Fremad Amager spældi sunnudagin, slapp Andrew als ikki upp í part. Hann var tikin út til hópin, sum skuldi spæla á heimavølli ímóti Brønshøj, men hann kom ongantið á vøllin. Fremad Amager vann dystin 2-1, og tað hevði við sær, at Brønshøj við vissu flytir niður í triðbestu dansku deildina at spæla næsta kappingarár.



ÍF Føroyar nærkast oddinum

Tað gongur væl hjá føroyska útiðsetaliðnum í Keypmannahavn. Besta liðið í felagnum spælir í Københavnerserien, og í farnu viku spældu teir ímóti B93. Dysturin endaði við 1-0 sigri til føroyska liðið. Heimasíðan hjá ÍF Føroyum skrivar, at dysturin var sera javnur, men føroyska liðið fekk avgerandi málið. Tað skoraði Heini í Skorini, sum áður hevur umboðað B36. Hetta var triðji dysturin á rað, at einki mál varð skotið ímóti ÍF Føroyum, og úrslitið hevur við sær, at liðið nærkast oddinum í Københavnerserien.

Heimaliðið vinnur aðru hvørja ferð

Í átta teimum fyrstu umfórnum hevur úrslitið, sum oftast er komið fyri, verið 1-1 javnleikur, og bara eina ferð er einki mál skorað

FORMULADEILDIN 8. UMFAR

Jóannes Hansen

Tá ið HB og VB/Sumba fóru av ovara vølli í Gundadali hóskvøldið vóru 8 av teimum 27 umfórnum í 2006 kappingini avgreidd. Sunnudagin verður 9. umfarið, og tá verður fyrsti triðingurin liðugur.

Inntil 2004 var tað soleiðis, at tað varð farið undir landskappingina um mánaðarskiptið apríl-mai. At nýggi kappingarleisturin, sum fyrstu ferð varð royndur í fjør, hevur roynst væl bæði í fjør og higartil í ár, er tað eingin sum helst ivi um. Í staðin fyri lítið áhugaverdar uppgerðir í bólkaumfarinum í steypakappingini, sum tað eisini var lítil áhugi fyri millum áskoðararnar, so hava fót bóltshugað longu verið vitni til fleiri tættar uppgerðir um stig og plaseringar, og longu nú hava fleiri uppgerðir við heilt fitt av áskoðarum verið á skránni.

Ofta plagar at verða tikið til, at tað er stórus fyrimunur at spæla á heimavølli. Úrslitini í átta teimum fyrstu umfórnum vísa, at heimaliðið vinnur oftari, enn útiliðið ger tað. Úrslitini vísa eisini, at tað ikki er nøkur sjálvfylgja, at heimaliðið vinnur øll stigini. Tað sigur seg sjálv, at tað eigur at vera fyrimunur at spæla á heimavølli. Men tað sigur seg eisini sjálv, at hesin fyrimunurin ikki er so stórus nú, sum hann var fyrr í tíðini, og tá verður hugsað um tíðina undan graslíkisvallinum.

Nú líkjast heimavallirnir rættuliga nógv. Tá ið tað ræður um undirlagið eru feløgini so at siga sum oftast á heimavølli. Undirtøkan millum áskoðararnar er framvegis størst hjá teimum,



sum eru á heimavølli. Men hon er ikki longur altíð treytaleyst størst hjá teimum, sum eru á heimavølli. At samferðslukervið er nógv betrað, og at frítíðin er økt ber við sær, at tað er lagaligari at ferðast, og tað kemur eisini fót bólt feløgum, sum spæla á útvølli, til góða.

Tølini

Higartil eru 40 dystir spældir í Formula deildini. Tjúgu ferðir hevur heimaliðið vunnið. Tíggju ferðir hevur útiliðið vunnið, og tíggju ferðir hevur úrslitið verið

javnleikur. Tað vil siga, at heimaliðið vinnur aðru hvørja ferð. At intensiteturin oftast hevur verið varðveittur inntil síðsta dómarabríksli sæst aftur í, at í 24 av teimum 40 uppgerðum hevur tað verið javnleikur, ella hevur munurin bara verið eitt mál.

Í teimum 40 dystunum, sum higartil eru avgreiddir, eru tað skorað 131 mál ella í miðal 3,275 mál í hvørjari uppgerðini. Sammett við miðal máltalið aðra staðni er hetta á góðari leið. 81 mál eru skorað á heimavølli,

og 50 mál eru skorað á útvølli.

Merkisvert er tað, at í 40 teimum fyrstu uppgerðum er tað bara eina ferð komið fyri, at liðini eru farin av vøllinum og áskoðararnir har annað av liðunum hevur skorað mál. Fyrsti málleysi javnleikurin var í Gundadali mikukvøldið, tá ið B36 hevði vitjan av GÍ.

Úrslitið, sum oftast er komið fyri í 40 teimum fyrstu uppgerðum, er 1-1. Hetta hevur seks ferðir verið úrslitið. Næstflestar ferðir hevur úrslitið verið 2-

1 og 2-0. Fýra ferðir hevur heimaliðið vunnið 2-1, og fýra ferðir hevur heimaliðið vunnið 2-0.

Størstu sigarnir hava verið við fimm málum. Einasti sigurin higartil hjá Skála var, tá ið teir á heimavølli vunnu 5-0 á VB/Sumba. NSÍ vann 6-1 á heimavølli móti ÍF. Hetta er málríkasta uppgerðin higartil saman við heimadystinum hjá NSÍ móti VB/Sumba. Tann uppgerðin endaði 5-2.

HB hevur skorað flest mál. Havnarmenninir hava gjørt 22 mál, og tað er fimm fleiri enn tey bæði liðini,

Dysturin í Gundadali seinasta mikudag er einasti dysturin, har liðini eru farin málleys av vøllinum

Mynd: Álvur

sum hava skorað næstflest mál. KÍ og NSÍ hava fingið 17 mál í part.

Um undirhaldsvirðið verður roknað út frá málunum, so er eingin ivi um, at tað er mest undirhaldandi, tá ið VB/Sumba ella ÍF ella HB eru annar parturin. Samlaða máltalið í dystunum hjá VB/Sumba er 34 (9-25), hjá ÍF 34 (10-24) og hjá HB 33 (22-11). Út frá hesum tummastokkinum eru minst undirhaldandi uppgerðirnar tær, har meistarnir úr B36 eru annar parturin. Samlaða máltalið í teimum átta uppgerðum, har B36 higartil hevur verið annar parturin, er 19 (11-8).

Úrslitini og málmunirnir kunnu sjálvandi eisini valdast út frá, hvørji mótstøðuliðini hava verið. Øll feløgini hava spælt móti øllumuttan einum. Sunnudagin verður 9. umfar á skránni, og tá ið tað verður liðugt leikt, hava øll spælt eina ferð móti øllum, og so verður fyrsti triðingurin liðugur av 2006 kappingarárinum, sum sambært stóðutalvuni bara gerst meiri og meiri spennandi.

Sunnudagin verður skráin í 9. umfari henda: Skála-ÍF, B36-NSÍ, KÍ-GÍ, VB/Sumba-EB/Streymur og B68-HB.